

Boldy, besdir...

Category: Goşgular, Kitapcy, Sözler
написано kitapcy | 23 январа, 2025
Boldy, besdir... BOLDY, BESDIR...

Boldy.

Besdir.

Hol deräniň göwsünde

Özüme ümsümje çadyr guraýyn.

Säher-säher agras şemal öwsende,

Ýadan ýüregimi şoňa gereýin.

Ýataýyn, turaýyn belli bir wagtda,

Belli wagty iýeýin men naharmy.

Şäherden,

goh,

aladadan uzakda,

Ýok zat üçin getirmäýin gaharmy.

Howlukmaýyn.

Söz bermäýin hiç kime,

Öýüm çetde □ hiç bir zady bilmäýin.

Düme oýlanaýyn,

Ýaşaýyn düme.

Gaty aglamaýyn,

Gaty gülmäýin.

Şygrylar ýazaýyn şemal barada,

Gussajygmy ulus-ile sözläýin.

Iňrik bilen gün ýaşary arada

Ýaş bolsamam,

Gojalygmy gözläýin.

Indi näçe ýylgyr, şu hyýal mende

Toprakda nem ýetmez tohum deý ýatyr.

Ýöne çadyrym ýok deräň göwsünde,

Öýümem çetde däl,

Merkezde otyr.

Gaty aglaýaryn,
Gaty gülýärim.
Elmydama howlugýaryn bir ýere.
Söz berýärim,
Haýyr etjek bolýaryn,
Maňa galamyny beren illere.

Iň zerur sözleriň yzynda selpäp,
Büdreýärim,
Ýykylýaryn käýarym.
Öz şemaly bilen ýüzümi ýelpäp,
Şonda maňa medet berýär diýarym.

»Arma!« diýýän işe gümra daýhana,
Ýyndam otlulara elim bulaýan.
Bag astynda duran iki juwana
Özümkiden oňat ömür dileýän.

Şeýdip ýaşap ýörün,
Il bilen ätläp,
Il bilen deň çapyp ýyndam atymy
Hemem käte
Misli düýş kimin ýatlap,
Çadyr hakyndaky rowaýatymy.

Gurbannazar EZIZOW. Goşgular